

DIĠGRAZZJI U INĊIDENTI FUQ IL-BLAT U MADWAR IL-KOSTA TA' TAS-SLIEMA (1921-1929)

Tas-Sliema ghandha kosta twila mhux hażin. Tibda minn taht il-Kunvent tal-Karmnu fil-Balluta u tkompli ma' Ġnien l-Indipendenza. Iddur mat-Torri ta' De Redin u tkompli sejra sa Fond Ghadir. Terġa' tikser hdejn il-Fortizza u tkompli ma' Ghar id-Dud u tikser lejn Qui-si-sana. Tikser mal-ponta ta' Tignè u tkompli max-Xatt ta' Tignè sax-Xatt ta' Tas-Sliema proprju, sax-Xatt tal-Gżira.

Din il-kosta mimlija blat tkun mimlija bin-nies matul ix-xhur shan tas-sajf. Tkun mimlija nies jixxemu jew jghumu. Fix-Xitwa tkun bahh u fi ġranet tal-maltemp tinhakem mill-qilla tal-mewġ li ġieli jkun gholi ta' sular. Fuq dan il-blat u l-kosta ta' madwarha, bejn l-1921 u l-1929 ġraw b'kollox tmien inċidenti, li kienu jinkludu t-tifrik ta' skuna, l-inkaljar ta' vapur, l-gharqa ta' żewġ persuni u erba' inċidenti ohra li fihom numru ta' persuni sabu ruhhom fil-baħar, iżda hadd minnhom ma ghereq.

1921 - Tifrik ta' Skuna Taljana

Nhar is-Sibt, 21 ta' April 1921, filghaxija qamet maltempata kbira, u r-rih kellu forza ta' riefnu. F'dan il-hin kienet qed toqrob lejn Malta l-iskuna Taljana "Santissima Annunziata". Ir-rih qawwi spiċċa biex xehet l-iskuna fil-punent tal-breakwater. Il-maltemp hakem l-iskuna li f'radda ta' salib sabet ruhha fuq il-blat ta' Ghar


id-Dud taht il-Fortizza. Dak il-hin, f'dik il-maltempata ma kien hemm hadd f'Ghar id-Dud. Iżda ż-żaghżugh Edward Conti, li kien jinsab f'dar fil-viċin, sama' xi ghajjat u daqq ta' qniepen. Halla daru, resaq lejn iċ-ċint ta' Ghar id-Dud u ra l-iskuna mal-blat. Fuq il-blat sama' l-ghajjat ta' raġel u resaq viċin tiegħu. B'periklu kbir għal hajtu tela' bih fil-Fortizza ta' Ghar id-Dud u talab l-ghajjnuna. Is-suldati stazzjonati fil-Fortizza kienu pronti taw l-ghajjnuna. Bis-saħha ta' hekk ġew salvati l-bahrin kollha li ġew mehuda f'Każin viċin fejn inghataw kull ghajjnuna. Waslu wkoll it-tobba Darmanin u Eddie Cretien. Is-Supretendent Busuttill u l-Ispettur Borg Cardona u membri ohra tal-Korp tal-Pulizija marru malajr fuq il-post, u wara li ġabru t-tagħrif mill-Kaptan u mill-ekwipaġġ dwar dak li kien ġara, haduhom bl-ambulanza lejn l-Isptar Zammit Clapp.¹

Billi l-iskuna tfarrket, meta l-maltemp waqaf, xi Maltin niżlu taht il-Fortizza biex jaraw x'jistgħu jiġbru mill-injam ta' l-iskuna. Fuq biċċa mill-injam kien hemm medalja ta' Sant' Atanasio, li r-ritratt tagħha qed jidher ma' dan l-artiklu.

1922 - S.S. Cordelia fuq il-blat taht Tignè

L-inċident tas-sena ta' wara (1922) holoq allarm kbir. Kmieni filghodu nhar is-Sibt, 26 ta' Awissu 1922, il-vapur Inġliż S.S. Cordelia, li kien ġej minn Suez fl-Eġittu b'hażna ta' petrol, kien diehel bil-mod fil-Port ta' Marsamxett. Għal xi raġuni jew ohra f'daqqa waħda dan il-vapur ma żammx ir-rotta u spiċċa fuq il-blat taht Tignè. B'riżultat, ix-Xatt u s-swar imtlew bin-nies. Dakinhar stess sar attentat biex il-vapur jiġi maqluġ minn fuq il-blat, iżda dan ma rnexxiex. Billi parti mill-vapur kienet imtliet bl-ilma, sar magħruf li biex jinqala' minn mal-blat riedu jitnehhew minnu, madwar 2,000 tunnellata ta' petrol.

Dan l-inċident ġibed l-attenzjoni ta' l-oghla awtoritajiet tal-pajjiż. Għaldaqstant, nhar it-Tnejn 28 ta' Awissu 1922, saret laqgħa ta' livell gholi li fiha hadu sehem il-Gvernatur Sir Herbert Plumer, l-Ammirall Sir R. Tyrwhitt, il-Kaptan Lambert u l-Kaptan Wilcox, il-Ministru tal-Ġustizzja l-Konti Alfredo Caruana Gatto, il-Ministru ta' l-Industrija u Kummerċ Ugo Mifsud, il-Logotenent Gvernatur Walter Robinson u l-Aġent tad-



Il-medalja li turi lil Sant'Atanasio, li nstabet fuq l-iskuna S.S. Annunziata li tfarrket fuq il-blat taht il-Fortizza.

Ditta Lloyds. F'din il-laqgħa l-Ammirall Tyrwhitt spjega x'miżuri kienu diġà ttiehdu bla suċċess biex jinqala' l-vapur minn fuq il-blat, iżda spjega wkoll il-periklu li kien hemm. Kien inevitabbli, spjega Tyrwhitt li l-petrol jibda hierieg mill-vapur, u f'każ li ma jkunx hemm pompa apposta, dan kien se jkun ta' riskju. Il-problema kienet se tkompli tikber f'każ li jinbidel it-temp, għax f'dan il-każ *"an escape of benzine could not be prevented, and this might later entail conflagration and serious damage to shipping in the Grand and Marsamxett Harbours, as well as in Valletta and in the neighbouring districts"*.²

F'dawn iċ-ċirkostanzi, dawk kollha preżenti qablu li:

- (a) Kien essenzjali li l-vapur jitneħha minn fejn kien malajr kemm jista' jkun;
- (b) Iżda biex dan seta' jseħh kien essenzjali li minn fuq il-vapur jitneħhew l-2,000 tonnellata petrol, u kellhom isiru arrangamenti għal dan il-proċess malajr kemm jista' jkun. Il-preokkupazzjoni li kkaġuna dan l-inċident tohrog mill-fatt li l-ghada, 29 ta' Awissu, il-Gvernatur Sir Herbert Plumer baghat telegramm lis-Segretarju ta' l-Istat għall-Kolonji Winston Churchill. Fih, wara li ta spjega ta' dak li ġara u l-periklu li kien hemm, qallu: *"I am also taking steps for removal and safeguard of ammunition and explosives on parts in vicinity"*.³

Iżda ma damx ma wasal it-tanker "Acardo" minn Rotterdam u nbeda l-proċess ta' l-ippumpjar tal-petrol. Bis-saħħa ta' hekk it-tug boats ta' l-Ammiralljat irnexxielhom inehhu l-vapur minn fuq il-blat, minfejn salpa wahdu lejn Ta' Xbiex. Rasu mistrieħa li l-periklu issa kien għadda, Plumer baghat telegramm iehor lil Churchill fejn qallu: *"S.S. Acardo arrived today and removed portion cargo from S.S. Cordelia. Cordelia successfully refloated - Plumer"*.⁴

Il-Mewt ta' Żewġ Persuni (1927)

S'issa fiż-żewġ inċidenti li semmejna ma miet hadd. Sfortunatament fl-1927 sehew żewġ inċidenti li fihom mietu tifel ta' 12-il sena u suldat. Nhar is-Sibt, 12 ta' Marzu 1927, l-ahwa Harry u Douglas Barnes, ta' 12 u 9 snin rispettivament, li kienu joqogħdu f'Tas-Sliema, marru fuq il-blat fil-viċinanzi tal-"Bathing Club" fl-inhawi ta' Qui-si-Sana. Madwar il-11.15 a.m., x'hin Harry kien qed jinzel mal-blat, żelaq u spicċa taħt l-ilma bahar. Huh Douglas telaq jigrri jghajjat għall-ghajjnuna. Miss Mabel Wilson, li nżertat kienet fil-viċin, qabżet il-bahar u ppruvat tara fejn kien jinsab it-tifel. Iżda ma setghetx issibu għax wara ġie stabbilit li l-ġisem tat-tifel kien daħal f'hofra ta' blata li kien hemm taħt l-ilma. Aktar tard, qrib 12.10 p.m., għaddiet dgħajsa minn Marsamxett, u Carmelo Saliba, "iċ-Ċefai", minn Tas-Sliema, qabeż il-bahar u rnexxielu johrog il-ġisem mejjet tat-tifel mill-blata u jtellgħu fuq il-blat, iżda sa dak il-hin sfortunatament kien diġà mejjet.⁵

Hames xhur wara, fis-17 ta' Awissu 1927, Gunner T. King, tar-Royal Artillery, mar ighum Ghar id-Dud hdejn il-Fortizza. Jidher li ma tantx kien jaf ighum. Fil-fatt għereq u meta tellgħuh instab mejjet.⁶

Diversi Persuni fil-Periklu (1928)

Fl-1928 sehew tliet inċidenti li fihom b'kollox tmien persuni sabu ruħhom f'diffikultà jew fil-periklu ta' l-gharqa. F'Ġunju ta' l-1928, Giovanni Camilleri ta' 7 snin waqa' l-bahar fi Strada Marina Tignè u kien fil-periklu li jegħreq, iżda salvah Ġużepi Pace minn Tas-Sliema.⁷ Fl-istess xahar, nhar is-16 ta' Ġunju, erba' membri ta' l-ekwipaġġ ta' H.M.S. Valentine harġu jibburdjaw. Iżda kien rih qawwi sewwa jonfoħ *"half a gale"* u dawn il-bahrin sabu ruħhom fil-bahar, meta li 'skiff' li kienu fuqha gherqet barra Ghar id-Dud. Is-Signal Station f'Kastilja ta l-ahbar ta' dak li kien ġara lil H.M.S. Egmont u lill-Pulizija tal-bahar. Lanċa telqet minn H.M.S. Egmont biex tagħti l-ghajjnuna, iżda sakemm waslet fuq il-post il-bahrin kienu diġà nġabru minn biċċa tal-bahar tar-Royal Navy.⁸

Fit-8 ta' Awissu, imbagħad, sehew inċident iehor. Tliet persuni, fosthom l-Ispizjar Vassallo ta' Triq it-Torri, marru jghumu taħt il-Fortizza f'bahar imqalleb. L-Ispizjar Vassallo safa meġħub mill-qilla tal-mewġ u beda jsejjah l-ghajjut billi kien qed jegħreq. Is-Sur Joseph Pace kien pront qabeż fil-bahar biex jagħti l-ghajjnuna. Huwa qabad lil Vassallo minn dahru u bi tbatija kbira rnexxielu jzommu fuq l-ilma, waqt li beda jitlob lin-nies miġbura fuq il-blat biex iġibu l-hbula. Damu f'din il-pożizzjoni madwar għoxrin minuta, sakemm waslu l-hbula li permezz tagħhom l-erba' għawwiema twasslu sa l-art.⁹

1929

Fl-1929 sehew inċident iehor meta nhar it-30 ta' Ġunju, Giovanni Attard, tifel ta' seba' snin, waqa' l-bahar aċċidentalment fil-waqt li kien qed jistad fix-Xatt ta' Tas-Sliema, iżda ġie salvat minn Anglu Brincat li rnexxielu jtellgħu l-art.¹⁰

RIFERENZI

1. "Malta" 23rd April 1921; The D(aily) M(alta) C(hronicle) 25th March 1921.
2. D.M.C. 28th August 1922; N(ational) A(rchives) LGO 1922, No. 242.
3. N.A.M. LGO 1922, No. 242.
4. D.M.C. 4th September 1922, No. 242 N. N.A.M. LGO 1922, No. 242.
5. D.M.C. 15th March 1927.
6. Ibid., 19th August 1927.
7. Ibid., 13th June 1928.
8. Ibid., 19th June 1928.
9. Ibid., 10th August 1928.
10. Ibid., 6th July 1929.